

IS-SIBT

TAT-II ĠIMGHA TAR-RANDAN

Salmodija tas-Sibt tat-II ġimgħa

IS-SEJHA GĦAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kristu l-Mulej kien imġarrab u bata għalina: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Kristu l-Mulej kien imġarrab u bata għalina: ejjew nadurawh.

M'hux li kontu llum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kristu l-Mulej kien imġarrab u bata għalina: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kristu l-Mulej kien imġarrab u bata għalina: ejjew nadurawh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen.

INNU

Issa huwa ż-żmien it-tajjeb,
li l-Mulej qiegħed jagħtina,
sabiex fih is-saħħa dghajfa
ta' kull ruħ mill-ġdid titqawwa.

Dan hu l-jum tas-salvazzjoni,
mimli sebħ bid-dawl ta' Kristu;
fih innaddfu l-qalb mill-ħtija
bit-tagħkis, bit-talb u ndiema.

Żommna sħaħ, Mulej, sa l-aħħar
bit-taħriġ qaddis li bdejna,
biex fil-ġisem u fl-ispirtu
nithejjew għall-Għid ta' Sidna.

Lilek, Trinità ħanina,
b'wiċċna fl-art ilkoll inqimu;
ġedded fina 'l qalbna niedma,
biex ngħannulek għanja ġdida. Ammen.

SALMODIJA

Ant. 1: Ftakar fina, Mulej; aħseb fina bis-salvazzjoni tiegħek.

Salm 105 (106)

I

Roddu ħajr lill-Mulej, għax hu tajjeb, *
għax għal dejjem it-tjieba tiegħu!

Min jista' jsemmi l-għemejjel kbar tal-Mulej, *
jew isemma' t-tifhir tiegħu kollu?
Hieni min jimxi bid-dritt, *
min jagħmel dejjem is-sewwa.
Ftakar fija, Mulej, fi mħabbtek għall-poplu tiegħek; *
aħseb fija bis-salvazzjoni tiegħek,
biex nara l-gid tal-magħżulin tiegħek, †
biex nifrah għall-ferħ ta' ġensek, *
u niftaħar mal-poplu ta' wirtek.

Aħna dnibna, bħal missirijietna, *
waqajna fil-ħtija, għamilna l-ħażen.
Missirijietna fl-Egittu
ma għarfux l-għegubijiet tiegħek, *
ma ftakrux fit-tjieba kbira tiegħek;
u ħaduha kontra Alla l-Għoli *
ħdejn il-Baħar tal-Qasab.
Izda hu salvahom minħabba f'ismu, *
biex juri l-qawwa tiegħu.

Ġanfar lill-Baħar tal-Qasab, u dan nixef; *
Mexxiehomm, bħal f'deżert, f'qiegħ il-baħar.
Salvahom minn id dawk li jobogħduhom; *
fdiehom minn id l-għedewwa tagħhom.
L-ilma għatta lil dawk li għakksuhom; *
anqas wieħed ma baqa' minnhom.
Mbagħad emmnu fi kliemu, *
u għana ta' tifhir għanneflu.

Izda malajr insew għemilu; *
mank stennew li jseħħ il-ħsieb tiegħu.
B'xewqat imħegġa mtlew fid-deżert, *

garrbu lil Alla fix-xagħri.
Hu tahom kull ma talbuh, *
u temagħhom bix-xaba'.

Ġiethom l-ghira għal Mosè fl-gherejjex, *
u għal Aron, il-qaddis tal-Mulej.
Infethet l-art u belgħet 'il Datan, *
u għalqet taħtha 'l Abiram u 'l šhabu.
Haraq in-nar il-ġemgħa tan-nies tagħhom, *
inqerdu l-ħżiena fil-ħuġġieġa tan-nar.
Glorja.

Ant. 1: Ftakar fina, Mulej; aħseb fina bis-salvazzjoni tiegħek.

Ant. 2: Qis li ma tinsieix il-patt tal-Mulej Alla tiegħek.

II

Ghamlu għoġol hdejn il-Ħoreb, *
qiemu xbieha tal-metall imdewweb.
Bidlu 'l Alla, il-glorja tagħhom, *
ma' xbieha ta' gendus jiekol il-ħaxix.
U nsew 'l Alla, li salvahom, *
li għamel hwejjeg kbar fl-Eġittu,
għegubijiet fl-art ta' Ħam, *
ħwejjeg tal-biża' fil-Baħar tal-Qasab.
Kien għamel il-ħsieb li jeqridhom, *
li ma kienx għal Mosè, il-magħżul tiegħu,
li waqaf fis-selħa tas-sur quddiemu, *
biex iberrdu u ma jeqridhomx.

Mbagħad maqdru l-art li tgħaxxaq, *
ghax ma emmnux fil-kelma tiegħu.
Qagħdu jgergru fl-gherejjex tagħhom, *
ma ridux jisimghu lehen il-Mulej.
Għalhekk refa' idu kontrihom, *
b'ħalfa li jmiddhom fid-deżert,
li fost il-ġnus ixerred 'l uliedhom *
u ma' l-artijiet iferrixhom.

Huma ngħataw lil Bagħal-Fegħor, *
kielu mill-vittmi maqtula lill-allat mejta.
Irrabjawh bl-imġiba tagħhom, *
u marda kerha faqqgħet fosthom.
Qam imbagħad Finħas u thallas, *
u l-kastig waqaf għalkollox.
Dan swielu għall-ġid tiegħu, *
minn nisel għal nisel, għal dejjem.
Irrabjawh ukoll hdejn l-ilma ta' Meribah, *
mqar Mosè wehel minħabba fihom;
għax huma tellfulu sabru, *
u qal dak li ġie fi lsienu.
Glorja.

Ant.2: Qis li ma tinsiex il-patt tal-Mulej Alla tiegħek.

Ant. 3: Salvana, Mulej, u iġmagħna minn fost il-ġnus.

III

Huma ma qerdux il-popli, *
kif il-Mulej kien qalilhom;
imma thalltu mal-ġnus, *
u tghallmu d-drawwiet tagħhom.
Taw qima lill-idoli tagħhom, *
li saru bħal nassa għalihom.

Qatlu b'sagrificċji lix-xjaten *
lil uliedhom subjien u bniet.
Xerrdu demm bla htija, *
demm uliedhom subjien u bniet,
li ssagrifikaw lill-idoli ta' Kangħan; *
u l-art tniġġset bid-dmija.
Hekk thassru bl-għemejjel tagħhom, *
u żnew bl-imġiba tagħhom.

Għalhekk irrabja l-Mulej għall-poplu tiegħu, *
u stmell il-wirt tiegħu.
U telaqhom f'idejn il-ġnus, *
ħakmuhom dawk li jobogħduhom.
Għakksuhom l-għedewwa tagħhom, *

u kellhom joqogħdu taħt idejhom.

Hafna drabi hu helishom, †
iżda huma webbsu rashom miegħu, *
u gġarrfu bil-ħażen tagħhom.
Iżda hu ħares lejn l-hemm tagħhom, *
xhin sema' t-tnehid tagħhom.

Ftakar fil-patt tiegħu magħhom; *
u fit-tjieba kbira tiegħu henn għalihom.
U għamel li jsibu l-ħniena *
ta' dawk kollha li kienu jassruhom.

Salvana, Mulej, Alla tagħna, *
u iġmagħna minn fost il-ġnus,
biex inroddu ħajr lill-isem qaddis tiegħek *
u niftaħru bit-tiffhir tiegħek.

Mbierek il-Mulej, Alla ta' Izrael, †
minn dejjem għal dejjem! *
Ħa jgħid il-poplu kollu: "Amen!"
Glorja.

Ant. 3: Salvana, Mulej, u iġmagħna minn fost il-ġnus.

V/. Min jagħmel is-sewwa jersaq lejn id-dawl.

R/. Biex l-għemil tiegħu jidher.

LEZZJONI 1

Qari mill-Ktieb ta' l-Eżodu

Eż 20:1-17

Alla jagħti l-liġi fis-Sinaj

F'dawk il-jiem, Alla qal lill-poplu dan kollu: "Jiena hu l-Mulej, Alla tiegħek, li hriġtek mill-art ta' l-Eġittu, minn dar il-jasar."

"Ma jkollokx allat oħra quddiemi. La tagħmilx għalik suriet minquxa u ebda xbieha ta' xi ħaġa li hemm fl-għoli tas-sema jew isfel fl-art jew fil-baħar taħt l-art. La tmilx ruġek quddiemhom: għaliex jiena hu l-Mulej Alla tiegħek,

Alla għajjur, li npatti l-ħażen tal-missirijiet fuq l-ulied sat-tielet u r-raba' nisel lil dawk li jobogħduni; imma naghder sa l-elf nisel lil min ihobbni u jzomm il-kmandamenti tiegħi.

“La ssemmix l-isem il-Mulej, Alla tiegħek, fix-xejn: għaliex lil min isemmi l-isem tiegħu fix-xejn il-Mulej ma jhallihx bla kastig.

“Ftakar f'jum is-Sibt u qaddsu. Sitt ijiem taħdem u tagħmel kull ma għandek tagħmel, imma s-seba' jum hu jum il-mistrieħ lill-Mulej Alla tiegħek. Dakinhar ma tagħmel ebda xogħol int, ibnek, il-qaddej u l-qaddejja tiegħek, il-bhejjem tiegħek, u l-barrani li jkun ġewwa bwiebek. Għax f'sitt ijiem il-Mulej għamel s-smewwiet, u l-art, il-baħar u kull ma fihom, u strieħ fis-seba' jum. Għalhekk il-Mulej bierek is-seba' jum u qaddsu.

“Weggaħ ‘il missierek u ‘l ommok, sabiex jitkatru jiemek fuq l-art li l-Mulej, Alla tiegħek, jagħtik.

“La toqtolx.

“La tiżnix.

“La tisraqx.

“La tagħtix xhieda giddieba kontra għajrek.

“La tixtieqx dar għajrek. La tixtieqx il-mara ta' għajrek, il-qaddej jew il-qaddejja tiegħu, l-għogol jew il-ħmar tiegħu, u xejn minn kull ma għandu għajrek.”

RESPONSORJU Salm 18(19):8-9; Rum 13:8. 10b

R/. Il-liġi tal-Mulej perfetta u tagħti l-ħajja; ix-xhieda tal-Mulej hi sewwa u tgħallem lil min ma jafx * Il-kmandament tal-Mulej safi u jdawwal l-għajnejn.

V/. Kull min ihobb l-għajru jkun iħares il-bqija tal-liġi: l-imħabba hi l-milja tal-liġi. * Il-kmandament tal-Mulej safi u jdawwal l-għajnejn.

LEZZJONI II

Qari mit-Trattat fuq il-ħarba tad-dinja, ta' l-isqof San Ambroġ

Ningħaqdu ma' Alla, li hu waħdu l-ġid

Il-bniedem għandu t-teżor tiegħu fejn qiegħda qalbu; għax il-Mulej ma jiċhadx it-tajjeb lil min jitlobhulu.

Mela ladarba l-Mulej hu tajjeb, anzi tajjeb mill-iżjed ma' dawk li jistennew minnu, ejjew ningħaqdu miegħu, u nibqgħu miegħu b'ruħna u qalbna kollha, biex nimxu fid-dawl tiegħu, naraw il-glorja tiegħu u nimitlew bil-grazzja u l-hena

tiegħu; nerfġu qalbna lejn dan il-ġid, biex inkunu fih, ngħixu fih, u ningħaqdu miegħu, li hu oġġla minn kull ma nistgħu nistħajju jew naħsbu, u hu dejjem fil-kwiet u s-sliem, dak is-sliem li jgħaddi kull ma l-bniedem jista' jaħseb u jhoss.

Dan hu l-ġid li jimla kollox; fih ngħixu u minnu niddependu; hu ġid divin li ma hemm xejn aqwa minnu. U billi hadd ma hu tajjeb hliief Alla waħdu, mela dak li hu tajjeb hu divin, u dak li hu divin hu tajjeb. Għalhekk jingħad: *Tiftaħ idek, u jixbgħu bil-ġid*. Hi t-tjieba ta' Alla li tagħtina l-ġid kollu, li ma għandu ebda deni miegħu.

Dan il-ġid twegħedhulna l-Iskrittura meta tgħidilna: *Intom tieklu l-ġid ta' l-art*.

Aħna mitna ma' Kristu; qegħdin ingorru fil-ġisem tagħna l-mewt ta' Kristu, biex fina tidher ukoll il-ħajja ta' Kristu. Mela m'ahniex ngħixu iżjed il-ħajja tagħna imma l-ħajja ta' Kristu, il-ħajja ta' l-innocenza, tas-safa, tas-semplicità u ta' kull virtù. Jekk qomna ma' Kristu, infittxu li ngħixu fih u nintrefgħu 'l fuq miegħu, ħalli riġlejna ma jibqgħux ma' l-art fejn jistgħu jingidmu mis-serp.

Naħarbu minn hawn. Tista' taħrab bl-ispirtu, minkejja li l-ġisem iżommok hawn; tista' tibqa' hawn u tkun mal-Mulej. Dan tagħmlu jekk ruħek tingħaqad miegħu jekk timxi warajh bi ħsibijietek, jekk iżzomm fi triqatu bil-fidi għalkemm ma tarahomx, jekk tistkenn fih; għax hu l-kenn u l-qawwa tagħna, u min jistkenn fih ma jitqarraqx, kif jgħid David.

Alla huwa l-kenn tagħna. Imma Alla qiegħed fis-sema, 'il fuq mis-smewwiet. Mela 'l hemm għandna naħarbu, fejn insibu s-sliem, fejn nistrieħu mix-xogħol, fejn noqogħdu għall-mejda f'jum il-mistrieħ il-kbir, kif qal Mosè: *Il-mistrieħ ta' l-art iservikom għall-ikel tagħkom*. Għax l-ikel li jimliena bil-ferħ u l-hena huwa l-mistrieħ tagħna f'Alla u d-dehra tiegħu li tgħaxxaq.

Naħarbu bħal-criev lejn in-nixxiġat ta' l-ilma; l-għatx ta' David ikun l-għatx tagħna wkoll. Minn liema għajn ried jixrob? Isma' x'qal: *Għandek hemm l-għajn tal-ħajja*. Ħa ngħidu lil din l-għajn: *Meta niġi u nara wiċċek?* Għax Alla hu din l-għajn.

RESPONSORJU Mt 22:37; ara Dewt 10:12

R/. Hobb lill-Mulej, Alla tiegħek, b'qalbek kollha, b'ruħek kollha, u b'moħħok kollu. * Dan hu l-akbar u l-ewwel kmandamenti.

V/. X'jistenna minnek il-Mulej Alla tiegħek? Xejn hliief li tibza' mill-Mulej Alla tiegħek, tħobbu, u taqdi lill-Mulej Alla tiegħek, b'qalbek kollha u b'ruħek kollha. * Dan hu l-akbar u l-ewwel kmandament.

TALBA

O Alla, int tagħtina mezzi qaddisa biex, sa minn din l-art stess, iddaħħalna f'sehem fil-ħwejjeg tas-sema: kun int li tmexxina f'din il-ħajja, u wassalna f'dak id-dawl li fih inti tgħammar. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

T-TIFHIR TA' SBIH IL-JUM

V/. O Alla, ejja ehlisni.
R/. Mulej, fittex għinni.
Glorja. Kif kien mill-bidu.

INNU

Xemx divina tal-ġustizzja,
inti w trodd jum ġdid fuq artna,
keċċi s-swied u d-dlam ta' moħħna,
reġġa' d-dawl għal hidma xierqa.

Bħalma tajtna ż-żmien it-tajjeb,
imla wkoll bl-indiema 'l qalbna,
biex tjubitek lejnk iddawwar
lill-ħatjin li ħnientek tagħder.

Minnek nistennew il-grazzja
biex, b'taġħkis milqugħ minn rajna,
nifdu d-dejn li bih tgħabbejna
bil-waqgħat u l-ħażen taġħna.

Għaliex riesaq il-jum tiegħek
li fih int se ġgedded kollox,
u nixtiequ nħejju ruħna
għall-ferħ kbir tas-saltna tiegħek.

Lilek, Trinità ħanina,
b'wiċċna fl-art ilkoll inqimu;
ġgedded fina 'l qalbna niedma,
biex ngħannulek għanja ġdida. Ammen.

SALMODIJA

Ant. 1: Inxandru fil-ġhodu t-tjieba tiegħek, Mulej, u billejl il-fedeltà tiegħek.

Salm 91 (92)

Tajjeb li nfahħru l-Mulej, *

li ngħannu lil ismek, inti l-Gholi,
Inxandru fil-ghodu t-tjieba tieghek, *
u billejl il-fedeltà tieghek,
fuq l-ghaxar kordi u fuq l-arpa, *
u bid-daqq taç-çetra.
Għax inti, Mulej, ferraħtni b'għemilek; *
għal għemil idejk jien ngħanni bil-ferħ.

Kemm huma kbar, Mulej, l-għemejjel tieghek, *
kemm huma għolja ħsibijietek!
Il-bniedem bla moħħ ma jagħrafhomx, *
u l-iblah ma jifhimhomx.
Mqar jekk ihaddru bħall-ħaxix il-ħziena, *
u jwarrdu dawk kollha li jagħmlu l-ħażen,
lkoll għad jinqerdu għal dejjem; *
imma inti, Mulej, għal dejjem fl-għoli.

Għax l-għedewwa tieghek, Mulej, †
l-għedewwa tieghek jintilfu; *
jitferrxu dawk kollha li jagħmlu l-ħażen.
Imma lili daqs gendus saħħaħtni, *
žejt ifuħ sawwabtli fuqi.
Għajnejja jaqgħu fuq l-għedewwa tiegħi, *
widnejja jisimgħu bit-telfa tal-ħziena li qamu għalija.

Il-bniedem ġust bħall-palma jhaddar, *
bħal çedru tal-Libanu jikber.
Imħawwlin f'dar il-Mulej, *
ihaddru fil-btiehi tat-tempju ta' Alla tagħna.
Sa fi xjuħithom il-frott jagħmlu, *
kollhom ħajja u ħdura,
biex ixandru li ġust hu l-Mulej, blata tiegħi, *
u ebda qerq ma jinsab fih.
Glorja.

Ant. 1: Inxandru fil-ghodu t-tjieba tieghek, Mulej, u billejl il-fedeltà tieghek.

Ant. 2: Agħrfu l-kobor ta' Alla tagħna.

Kantiku Dewt 32:1-12

Agħtu widen, smewwiet, għax se nitkellem, *
ha tisma' l-art il-kliem ta' fommi.
Ha jinżel tagħlimi bhax-xita, *
u kliemi bħal qtar tan-nida,
bħal irxiex fuq raba' jhaddar, *
bħal bexxa xita fuq il-hxejjex.

Jien isem il-Mulej se nxandar; *
agħrfu l-kobor ta' Alla tagħna.
Hu l-Blata tagħna; perfett għemilu; *
u ġusti triqatu kollha.
Ta' kelmtu Alla, u ma jqarraqx; *
Hu Alla ġust u sewwa.

Ġiebu ruħhom hażin miegħu, †
m'humiex iżjed uliedu
minhabba l-għajb tagħhom; *
kollu qerq u tagħwiġ dan in-nisel.
Mela hekk lill-Mulej tafuhulu, *
ja poplu iblah u bla għaqal?
M'hux hu missierek li nisslek, *
li sawwrek u għamlek poplu?

Ftakar fil-jiem ta' dari, *
qis is-snin, iż-żmien li gerbeeb;
staqsi lil missierek u jurik, *
lix-xjuħ tiegħek u jgħidulek.

Meta Alla l-Għoli ta lill-ġnus artijiethom *
u fired il-bnedmin minn xulxin,
qata' l-limiti ta' l-art lill-popli *
skond l-għadd ta' wlied Alla.
Imma sehem il-Mulej hu l-poplu tiegħu, *
Ġakobb il-wirt li messu.

F'art imwarrba mar isibu, *
f'deżert waħxi u bla nies.
Hu qagħad madwaru u għallmu, *

u ħarsu bħal ħbub għajnejh.
Bħalma l-ajkla l-bejta ttajjar, *
u tisseqquer fuq il-frieh tagħha,
hekk huwa l-ġwienah firex, *
ħadu u refġhu fuqhom.
Il-Mulej waħdu kien il-mexxej tiegħu, *
ma kellux miegħu alla barrani.
Glorja.

Ant. 2: Aġhrfu l-kobor ta' Alla tagħna.

Ant. 3: Kemm hu kbir ismek, Mulej, fl-art kollha!

Salm 8

Mulej, Sid tagħna, *
kemm hu kbir ismek fl-art kollha!

Int qegħedt is-sebħ tiegħek *
'il fuq mis-smewwiet.
Int, li s-sebħ tiegħek jgħannih *
fomm it-tfal u t-trabi tal-ħalib;
int, li bnejt sur kontra l-għedewwa, *
biex iġġib fix-xejn l-għadu u 'l min iqum kontrik.

Inħares lejn is-smewwiet, għemil subgħajk, *
il-qamar u l-kwiekeb li int qegħedt fihom!
X'inhu l-bniedem biex tiftakar fih, *
bin il-bniedem, biex taħseb fih?
Ftit inqas mill-allat għamiltu, †
bis-sebħ u l-ġmiel żejjintu, *
qegħedtu fuq l-għemejjel kollha ta' idejk!
Kollox taħt riglejk qegħedtlu: *
in-nagħaġ u l-baqar kollha, sa l-bhejjem tax-xaġhri;
l-għasafar ta' l-ajru u l-ħut tal-baħar, *
dak kollu li jterraq fil-baħar.

Mulej, Sid tagħna, *
kemm hu kbir ismek fl-art kollha!
Glorja.

Ant. 3: Kemm hu kbir ismek, Mulej, fl-art kollha!

LEZZJONI QASIRA Iż 1:16-18

Inhaslu u tnaddfu, neħħu l-ħażen ta' għemilkom minn quddiem għajnejja, ieqfu mill-ħażen. Tgħallmu aghmlu t-tajjeb, fittxu d-dritt, sewwu l-ingustizzji, iddefendu l-iltim, aqbżu għall-armla. Mbagħad ejjew u nirraġunaw flimkien, jgħid il-Mulej. Mqar jekk dnubietkom ikunu ħomor bħall-iskarlatt, isiru bojod bħas-silġ; mqar jekk ikunu ħomor bħall-kremzi, isiru bojod bħas-suf.

RESPONSORJU QASIR

R/. Alla jehlisni * Mix-xibka tan-nassab. Alla.

V/. Ibegħedni minn kull qerq. * Mix-xibka tan-nassab. Glorja. Alla.

Ant. tal-kantiku ta' Żakkarija:

Missier, dnibt kontra s-sema u kontra tiegħek; ma jistħoqqlix iżjed nissejjaħ ibnek: zommi b'wieħed mill-lavranti tiegħek.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjaħ profeta ta' l-Għoli; *
għax tmur qabel il-Mulej biex thejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,

ħierġa mill-qalb ħanina ta' Alla tagħna, *
li jibagħtilna mill-ġholi ż-żjara tax-Xemx tielġha,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Missier, dnibt kontra s-sema u kontra tiegħek; ma jisthoqqlix iżjed nissejjaħ ibnek:
żommi b'wieħed mill-lavranti tiegħek.

PREĊI

Inrodu ħajr lil Sidna Ġesù Kristu, dejjem u kullimkien, għaliex hu jsalvana.
B'fiduċja kbira nitolbuh u ngħidulu:

Ieqaf magħna, Mulej, bil-grazzja tiegħek.

Għinna nżommu bla tebgħa l-ġisem tagħna:

- biex l-Ispirtu s-Santu jista' jgħammar fih.

Għallimna nagħtu ruħna għal ħutna sa minn kmieni:

- u li l-ħin kollu matul il-ġurnata nagħmlu f'kollox ir-rieda tiegħek.

Heġġigna dejjem biex infittxu l-ħobż li tagħtina int:

- il-ħobż li jibqa' għall-ħajja ta' dejjem.

Tidħol għalina quddiemek Ommok, il-kenn tal-midinbin:

- biex fit-tjieba tiegħek taħfrilna dnubietna.

Missierna

Talba

O Alla, int tagħtina mezzi qaddisa biex, sa minn din l-art stess, iddaħħalna
f'shem fil-ħwejjeġ tas-sema: kun int li tmexxina f'din il-ħajja, u wassalna f'dak
id-dawl li fih inti tgħammar. B'Ibnek Ġesù Kristu Sidna, li miegħek jgħix u jsaltan
flimkien ma' l-Ispirtu s-Santu, Alla, għal dejjem ta' dejjem. **Ammen.**

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

V/. O Alla, ejja ehlisni.
R/. Mulej, fittex għinni.
Glorja. Kif kien mill-bidu.

Fid-Disgha ta' filghodu

INNU

Megħjunin bid-dawl tal-fidi,
qalbna sħiħa fuq it-tama,
u bil-grazzja ta' l-imħabba,
ngħannu l-ġieħ u s-sebħ ta' Kristu.

Għaliex hu f' dis-siegha ttiehed
bħal ħaruf għas-sagrificċju;
tghabba bis-salib, ħa jregġa'
lejh in-nagħga li ntilfitlu.

Issa, mifdijin u ħielsa,
nersqu lejħ sabiex, kif b'demmu
ħassar il-kundanna tagħna,
hekk mid-dnub iżommna mbiegħda.

Nitolbuh lil Kristu Sidna,
lill-Missier u lill-Ispirtu;
jisma' t-talba fqajra tagħna,
Alla, Trinità qawwija. Ammen.

Ant. Il-Mulej baġtilna żmien tajjeb biex nindmu u neħilsu minn dnubietna, għas-salvazzjoni tagħna.

F'Nofsinhar

INNU

Kien bil-ġhatx bħalissa Kristu,
li f'dal ħin ukoll ġie msallab;
ġhat-talb tagħna, jagħti lilna

l-ghatx imbierek tal-gustizzja.

Jalla nħossu l-ġuħ għal Sidna,
biex jitmagħna bih innifsu:
xewqat tajba fina jnissel,
u jħarisna minn kull ħażen.

Bħala don, l-Ispirtu s-Santu
jagħti l-qawwa lit-talb tagħna,
ħalli nrażżnu l-ġibdiet koroh,
imma nħegġu 'l qalbna bierda.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Ammen.

Ant. Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

Fit-Tlieta ta' wara nofsinhar

INNU

Ftit sigħat fadlilha, w taħrab
ma' l-oħrajn din il-ġurnata;
ejjew mela nsejju l-isem
ta' Ġesù w nitolbu maħfra.

Il-ħalliel, li stqarr ħtijietu,
qala' l-grazzja mingħand Kristu;
bit-tifhir u l-qima tagħna,
aħna wkoll insibu l-ħniena.

Is-salib lill-mewt ixejjen,
u mid-dlam għad-dawl johroġna;
huwa jneħhi l-ghajb tal-ħażen,
biex tkun tidli r-ruħ bl-indafa.

Nitolbuh lil Kristu Sidna,

lill-Missier u lill-Ispirtu:
jisma' t-talba fqajra tagħna
Alla, Trinità qawwija. Ammen.

Ant. Ninqdedw bl-armi tajba tal-qawwa ta' Alla, u nerħu ruħna f'idejh b'sabar kbir.

Salm 118 (119):81-88

XI (Kof)

Ninfena bix-xewqa tas-salvazzjoni tiegħek; *
jien nittama fil-kelma tiegħek.
Għejew għajnejja jistennew il-wegħda tiegħek; *
u jien nistaqsi: "Meta se tfarragħni?"

Sirt qisni ġild imnixxef fid-duħħan; *
imma ma nsejtx il-kmandamenti tiegħek.
Kem se jdum jistenna l-qaddej tiegħek? *
Meta se tagħmel haqq minn dawk li jhabbtuni?
Haffru l-kburin hofra għalija, *
dawk li ma jimxux skond il-liġi tiegħek.
Sewwa huma l-kmandamenti tiegħek kollha; *
għinni int, meta bil-qerq iħabbtuni.

Għal ffit ma qerdunx minn din l-art; *
imma jien ma hallejtx il-preċetti tiegħek.
Fit-tjieba tiegħek agħtini l-ħajja; *
u jiena nħares il-preċetti ta' fommok.
Glorja.

Salm 60 (61)

Isma', o Alla, l-għajta tiegħi, *
agħti widen għat-talba tiegħi.
Minn truf l-art lilek insejjaħ, *
meta nkun qalbi maqtugħa;
minn hemm inti mexxini *
lejn il-fortizza fuq l-għolja.
Għax int sirt kenn għalija, *

torri qawwi quddiem l-għadu.
M'hux li kont ngħix f'għamartek għal dejjem, *
nistkenn għas-satra ta' gwenħajk!
Għax int, o Alla, smajt il-wegħda tiegħi, *
u tajtni l-wirt ta' min iqim lil ismek.

Lis-sultan kattarlu ż-żmien ta' ħajtu; *
ikunu snin ħajtu minn nisel għal nisel.
Isaltan quddiem Alla għal dejjem. *
Aghmel li jharsuh it-tjieba u l-fedeltà.

Hekk infahħar ismek għal dejjem, *
jien u nrodd kuljum il-wegħdiet tiegħi.
Glorja.

Salm 63 (64)

Isma', o Alla, lehen it-tnehid tiegħi; *
mill-biza' ta' l-għadu ħarisli ħajti.
Aħbini mill-konfoffa tal-ħziena, *
mit-tixwix ta' dawk li jagħmlu l-ħażen,
dawk li jsinnu bħal sejf ilsienhom, *
jitfgħu kliem iebes bħal vleġeġ,
biex mill-moħba jolqtu 'l min hu bla ħtija, *
jolqtuh għal għarrieda, bla biza' ta' xejn.
Mohħhom shiħ fil-ħsieb ħazin tagħhom, †
jiftiehm kif jonsbu bil-moħbi, *
u jgħidu: "Min se jarana?"
Ifittxu l-ħażen, †
ifasslu pjan maħsub sewwa. *
Min jifhem moħħ u qalb il-bniedem!

Imma Alla bil-vleġeġ jolqothom; *
f'daqqa waħda jimtlew kollhom griehi.
Minħabba lsienhom isiru ħerba; *
kull min jarahom iħarrek rasu.
U lkoll jimtlew bil-biza' ta' Alla,
u għemilu jxandru, *
u jifhmu sewwa kull ma għamel.

Jifraħ il-ġust fil-Mulej u fih jistkenn; *
jiftaħru dawk kollha ta' qalbhom safja.
Glorja.

Fid-Disgha ta' filghodu

Ant. Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

LEZZJONI QASIRA Apok 3:19-20

Lil dawk li nħobb, jiena nwiddibhom u nrażżanhom. Mela tħegġeg u indem. Ara, jiena fil-bieb, u qiegħed inħabbat; jekk xi ħadd jismagħni u jiftaħli l-bieb, jiena nidhol għandu u niekol miegħu, u hu jiekol miegħi.

V/. Oħloq fija qalb safja, o Alla.

R/. U spirtu qawwi ġedded fija.

F'Nofsinhar

Ant. Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

LEZZJONI QASIRA

Iż 44:21-22

Ftakar f'dan kollu, Ġakobb, għax inti l-qaddej tiegħi, Izrael; jien sawwartek, qaddej tiegħi int. Izrael, ma ninsiekk. Jien neħħejtlek is-sħab oħxon ta' dnubietek, is-sħab ta' ħtijietek. Erga' dur lejja, għax jiena fdejtek.

V/. Dawwar wiċċek minn ħtijietek.

R/. Hassar ħżuniti kollha.

Fit-Tlieta ta' wara nofsinhar

Ant. Ninqadew bl-armi tajba tal-qawwa ta' Alla, u nerħu ruħna f'idejha b'sabar kbir.

LEZZJONI QASIRA Gal 6:7b-8

Dak li bniedem jiżra, dak jaħsad. Min jiżra f'gismu, jaħsad mill-gisem it-taħsir; min jiżra' fl-ispirtu, jaħsad mill-ispirtu l-ħajja ta' dejjem.

V/. Is-sagrificċju tiegħi, o Alla, hu l-qalb niedma.

R/. Qalb maqsuma u sogħbiena ma twarrabhiex, o Alla.

Talba

O Alla, int tagħtina mezzi qaddisa biex, sa minn din l-art stess, iddaħħalna f'shem fil-ħwejjeg tas-sema: kun int li tmexxina f'din il-ħajja, u wassalna f'dak id-dawl li fih inti tgħammar. Bi Kristu Sidna. Ammen.

Inbierku l-Mulej

R/. Inroddu ħajr lil Alla.